



MALTA

**QORTI TAL-MAGISTRATI (MALTA)
BHALA QORTI TA' GUDIKATURA KRIMINALI**

MAGISTRAT Dr IAN FARRUGIA LL.D

Illum 25 ta` Ottubru 2016

**IL-PULIZIJA
(Spettur Spiridione Zammit)**

Vs

WAYNE GRIMA

Kump.Nru.984/2011

IL-QORTI;

Rat li l-imputat **Wayne Grima** detentur tal-karta tal-identita bin-numru 143183M, gie akkuzat talli;

1. Fix-xahar ta' Frar 2010, fi Triq Haz-Zabbar, Rahal Gdid, b'nuqqas ta' hsieb, bi traskuragni, jew b'nuqqas ta' hila fl-arti jew professjoni tieghek, jew b'nuqqas ta' tharis ta' regolamenti ikkagunajt il-mewt ta' Vincenza Ellul minn Hal-Tarxien;

2. Ukoll talli fl-istess cirkostanzi b'nuqqas ta' hsieb, bi traskuragni, b'nuqqas ta' hila fl-arti jew professjoni jew ukoll b'nuqqas ta' tharis tar-Regolamenti tat-traffiku, ikkagunajt ferita gravi fuq Vincenza Ellul skond kif iccertifikat Dr. Lara Attard Reg. No. 3011 mill-isptar Mater Dei;
3. Ukoll talli fl-istess cirkustanzi soqt l-imsemmija vettura b'manjiera traskurata u perikoluza.
4. Akkuzat ukoll talli fl-istess cirkustanzi soqt l-imsemmija vettura meta kellha brejkijiet difettuzi.

Il-Qorti mitluba li f'kaz ta` sejbien ta' htija, Wayne Grima jigi skwalifikat mil-licenzja tas-sewqan.

Il-Qorti hija gentilment mitluba sabiex barra milli tapplika il-piena skond il-Ligi, tordna li jithallsu l-ispejjez li ghandhom x'jaqsmu mal-hatra tal-esperti, skond l-artiklu 553 Kap 9 tal-Ligijiet ta' Malta.

Rat ir-*rinvio a giudizio* tal-Avukat Generali tat-18 ta' Gunju 2012 (ara *folio* 49) u l-kunsens ta` l-imputat sabiex din il-kawza tigi deciza bil-procedura sommarja (ara *folio* 115);

Rat l-atti u d-dokumenti;

Qieset id-depozizzjonijiet tax-xhieda mressqa f'dan il-procediment;

Semghet trattazzjoni;

Ikkunsidrat;

Illi dan il-kaz jitratta dwar incident stradali li sehh nhar it-8 ta` Frar 2010 ghall-habta ta` 17.00hrs gewwa Triq Zabbar, Rahal Gdid. L-imputat Wayne Grima kien dakinhar qed isuq il-vettura bin-numru tar-registrazzjoni KAK-776 (Piaggio Porter) u f'dan l-incident ittajjret Vincenza Ellul ta` 73 sena li sofriet griehi gravi, konsegwenza ta` l-

istess incident stradali - kienet anke fil-perikolu tal-mewt - u effettivamente mietet nhar is-26 ta` Frar 2010.

Ikkunsidrat;

Illi dwar il-feriti li sofriet Vincenza Ellul, jirrizulta ampjament li konsegwenza ta` l-incident awtomobilistiku mertu ta` din il-kawza, hija sofriet feriti gravi (ara certifikati medici *a folios* 9 u 10; d-depozizzjoni tat-Tabiba Lara Attard *a folio 52 et seq*). Sussegwentement, u konsegwenza ta` l-istess incident awtomobilistiku (***intracerebral haemorrhage due to motor vehicle accident***), Vincenza Ellul mietet fis-26 ta` Frar 2010 (ara depozizzjoni tal-Professoressa Maria Therese Camilleri u Dr. Ali Safraz *a folio 79 et seq*, u *folio 85*; u l-*post mortem examination report* li jinsab pagna 55 *et seq* ta` l-atti ta` l-inkjesta; ukoll id-depozizzjoni tat-Tabib Mario Scerri *a folio 87 et seq* u r-relazzjoni tieghu li tinsab pagna 28 *et seq* ta` l-atti ta` l-inkjesta).

Dwar fatturi indikattivi ta` kif seta sehh l-incident *de quo*, din il-Qorti ghandha quddiemha numru ta` verzonijiet fosthom ta` zewg xhieda okulari, Maria Mills Muscat u Henry Glennville u ta` l-imputat innifsu.

Imbaghad il-Qorti ghandha wkoll quddiemha l-prova maghmulha permezz tar-rapporti ta` l-esperti nominati fl-inkjesta fosthom il-Pertit Arkitett Richard Aquilina u Mario Buttigieg.

Gie stabbilit illi l-incident sehh f`Zabbar Road, Rahal Gdid, fl-akkwati fejn hemm gnien u l-Iskola tas-Sorijiet ta` St. Joseph u precizament fejn hemm zewg *bus stops* kwazi faccata ta` xulxin. L-imputat kien qed isuq il-vettura inkwistjoni go Zabbar Road – fejn it-triq hija dritta u l-vizwali hija tajba - sejjer fid-direzzjoni tal-pjazza ta` Rahal Gdid. Fl-istess hin jidher li, fuq in-naha opposta, jigifieri fuq il-karreggjata opposta, kien hemm xarabank fuq il-*bus stop* thares fid-direzzjoni lejn il-Fgura (jigifieri fuq in-naha ta` l-Iskola tas-Sorijiet). Jidher illi f`mument minnhom, l-anzjana Vincenza Ellul qasmet it-triq minn wara l-imsemmija xarabank, minn naha ta` l-iskola tas-sorijiet lejn in-naha tal-gnien. Hija u taqsam Vincenza Ellul intlaqtet mill-vettura misjuqa mill-imputat. Vincenza Ellul instabet f`nofs ta` triq minduda fuq gembha mghottija b`kutra. Fin-nofs tat-triq gie osservat li kien hemm ammont ta` hgieg imkisser mal-art.

Irrizulta li qabel l-impatt, l-imputat kien osserva x-xarabank wieqfa fuq il-karreggjata l-ohra tat-triq u osserva, anke jekk momentanjament, lill-anzjana Vincenza Ellul qed taqsam b'rasha baxxuta. Qabel l-impatt il-vettura kienet qed tigi misjuqa b'velocita` ta` 60km fis-siegha u l-impatt jidher li sehh meta l-anzjana kienet lahqet qasmet kwazi tlett kwarti tat-triq.

Irrizulta (ara r-relazzjoni tal-espert nominat Mario Buttigieg) illi l-vettura KAK-776 halliet *brake marks* ta` 21.35 metri. Irrizulta wkoll illi l-vettura msemija kellha l-*braking system* li ma kienetx qed torbot tajjeb.

Il-Qorti qieset fid-dettal il-fatturi koncernanti l-akkwata ta` fejn sehh l-incident, fid-dawl tar-rizultanzi processwali gia hawn fuq esposti. U hija tal-fehema li sewqan b'60km fis-siegha f'dawk l-inhawi, fejn ghandek zewg *bus stops* faccata ta` xulxin u meta effettivament ghandek fil-vizwali tieghek xarabank wieqfa fuq il-karreggjata opposta, ghandu jigi meqjus bhala sewqan perikoluz u negligenti.

Il-fatt li Vincenza Ellul qasmet minn wara xarabank, ghalkemm jista` jitqies bhala fattur li seta` kkontribwixxa ghal dak li sehh fl-incident in kwistjoni, zgur pero` ma huwiex il-fattur ewlieni u determinati u l-konsegwenza unika ta` l-incident. Il-kawza ta` l-incident ghalhekk, mill-ottika tal-ligi penali, hija s-sewqan kontra l-ligi u traskurat ta` l-imputat.

Jirrizulta ghalhekk mill-atti processwali li l-prosekuzzjoni nrexxielha tipprova l-imputazzjonijiet kollha migjuba fil-konfront ta` l-imputat.

Ikkunsidrat;

Illi in tema ta` piena jew sanzjoni, huwa evidenti li din il-Qorti taghti piz kbir ghall-fatt li f'dan l-incident stradali tilfet hajjitha mara anzjana. Ma tridx pero` tintilef il-perspettiva legali li hawn si tratta ta` l-involontarju. Ghandu ghalhekk ikun hemm l-impozizzjoni ta` piena li mhux biss taqa fil-parametri ta` l-Artikolu 225 tal-Kapitolu 9 tal-Ligijiet ta` Malta izda li tkun ekwa fic-cirkostanzi mehuda lkoll flimkien.

Il-fattur kontributorju u cioe` li Vincenza Ellul qasmet minn wara xarabank sejjer jittiehed legittimament in konsiderazzjoni minn din il-Qorti meta tigi biex tikkalibra l-piena applikabbli ghac-cirkostanzi tal-kaz.

Fid-dawl tac-cirkostanzi kollha, l-Qorti qieset sew xi jghid l-Artikolu 28A tal-Kapitolu 9 tal-Ligijiet ta` Malta. Dan huwa parti minn numru ta` għodod li l-legislatur ghogbu jagħti lill-Qrati għall-konsiderazzjoni tagħhom meta jigu biex jikkalibraw il-piena u/jew sanzjoni. Jigi osservat ukoll li l-Artikolu 28A tal-Kapitolu 9 jista jigi applikat meta Qorti tagħti sentenza ta` prigunerija għal zmien ta` mhux izjed minn sentejn. Din il-Qorti hi tal-fehema u hi sodisfatta, wara li qiset ic-cirkostanzi kollha tal-kaz kif ġia intqal, li għandha titratta mal-hati permezz ta` sentenza ta` prigunerija izda li din għandha tkun sospiza skond it-termini tal-istess artikolu tal-ligi.

Konkluzjoni;

GHALL-DAWN IL-MOTTIVI, L-QORTI, wara li rat l-Artikoli 15(1)(a)(3), 54 u 55 tal-Kapitolu 65, ir-Regolamenti 92 u 93 tal-A.L. 129 tal-1994 (L.S.65.11), u l-Artikoli 17, 23, 30, 31, 225 u 533 tal-Kapitolu 9 tal-Ligijiet ta' Malta, issib lill-imputat **Wayne Grima hati ta` l-imputazzjonijiet kollha migjuba kontra tieghu** u tikkundannah komplessivament għall-piena ta` tmintax-il xahar prigunerija izda, bis-sahha tal-Artikolu 28A tal-Kap 9, tordna li s-sentenza ma tidholx fis-sehh hlief jekk, matul il-perjodu ta` erba (4) snin mill-lum, il-hati jikkommetti reat iehor li għalieg hemm piena ta` prigunerija.

Skond l-Artikolu 28A(4) tal-Kap 9 tal-Ligijiet ta' Malta, il-Qorti spjegat lil Wayne Grima, fi kliem car u li jinftiehem, ir-responsabbiltajiet tieghu taht l-Artikolu 28B jekk huwa jikkommetti, matul il-perjodu operattiv, reat li għalih hemm piena ta` prigunerija.

In oltre, qed tordna s-sospensjoni tal-licenzji kollha tas-sewqan tal-hati Wayne Grima għall-perjodu ta` tnax-il xahar.

Il-Qorti, bis-sahha tad-dispost ta` l-Artikolu 533 tal-Kap 9, tordna lill-hati jhallas minnufih lir-Registratur tal-Qorti l-ispejjez kollha konnessi mal-hatra ta` l-esperti nominati u cioe €111.11(soco PS964 Robert Scicluna), €160.89 (Perit Richard

Aquilina), €359.30 (Dr. Mario Scerri), €490.33 (Medico Legal Post Mortem Examination Report), u €1458.77 (Mario Buttigieg).

Konsegwentement qed tordna li kopja ta` din is-sentenza tigi komunikata lir-Registratur (Qrati u Tribunali Kriminali) sabiex issehh l-ezekuzzjoni ta` din l-Ordni skond il-ligi.

Dr Ian Farrugia LLD
Magistrat

Marica Mifsud
Deputat Registratur